



### ***Zaur İlhamoğlu***

## ***Gedəcəm dünyanın o bir başına***

Gedəcəm dünyanın o bir başına  
Dünyanın bu başı məni açmadı.  
Bu başın günləri qaranlıq imiş,  
Burda gün çıxmadı, işıq saçmadı.  
Gedəcəm dünyanın o bir başına  
Burda yaşananlar dərdədən seçilmir.  
Bu yerdə min sifət, min dənə üz var  
Buranın qoyunu qurddan seçilmir.

Gedəcəm dünyanın o bir başına  
Bu yerdə gözləri pərdələyiblər.  
Burda yaxşılığın izi-tozu yox,  
Burda insanlığı dəfn eləyiblər.

Gedəcəm dünyanın o bir başına.  
Burda müharibə, dava-dalaşdır.  
Bu yerdə analar sinəsi dağlı,  
Burda bacıların gözləri yaşdır.

Gedəcəm dünyanın o bir başına  
Burda əyləncədir sevgi-məhəbbət.  
Bu yerdə yaşanan sevgi hissləri  
Büsbütün ehtiras, büsbütün şəhvət.

Dünya da fırlanır, yerində durmur.  
Gün keçir..Oyandın yatana kimi.  
Qorxuram o başı bu başı olar  
Mən gedib o başa çatana kimi.

## ***Özünə dəyər ver!***

Sən ki sən olaraq dünyaya gəldin,  
Sənin varlığında bir nəfər "sən" var.  
Sən başqa kimsəyə bənzəmə heç vaxt,  
Çalış özün kimi olmağı bacar.

Əgər insanları sevmək istəsən,  
Hər kəsdən birinci özünü sev sən.  
Yadında saxla ki, özünü sevsən,  
Onda həm sevəcək, seviləcəksən.

Özünü araşdır, özünü tanı  
Bax görüm, bir kimsən,

nahaqsan, haqsan?  
Özünü tanısan, bu dünyadakı  
Bütün insanları tanıyacaqsan.

Özünə dəyər ver, öz dəyərini  
Düşünmə kiminsə dəyərindən az.  
Özünü dəyərsiz sansan həyatda,  
Kiminsə yanında dəyərin olmaz.

Özünə güvənin olsun hər zaman  
Güvənsiz boş şeydir əqidə, məslək.  
Güvənin yoxdursa, yadda saxla ki,  
Sənə bir nəfər də güvənməyəcək.

Sev öz vətəninini, sev, özün kimi.  
Ayır vətəninə yaxşını, pisi.  
Unutma hər kəsdən, hər şeydən öncə,  
Özündən başlayır vətən sevgisi.

## ***Adam***

Allah, bu necə adamdır  
Kim nə deyir baxır, gülür.  
Özgəsi də yıxır, gülür,  
Doğması da yıxır, gülür.

Hər görəndə adam çaşır,  
Bu nə hissdir, aşır-daşır?  
Kim ayrılır, vidalaşır,  
Əllərini sıxır, gülür.

Dərd çıxsa da çopur-çopur,  
Yenə üzə gülüş hopur.  
Həyatında tufan qopur,  
Dəli şimşək çaxır, gülür.

Dəli deyil, dəli olsa,  
Qırıb-tökər ona qalsa.  
Kim nə versə, kim nə alsə,  
Adam əvvəl-axır gülür.

Gülüşlə qatır başını,  
Həm yazını, həm qışını.  
Gecə tökür göz yaşını,  
Səhər üzdən yığır, gülür.

## ***Külümün altında***

Bir vücutda yarandım mən,  
İçim çölümün altında.  
Tanrı başımın üstündə,  
Dünya əlimin altında.

Yaşamağım çılgın istək,  
Budur vazkeçilməz məslək.  
Günlərim yeraltı çaytək  
Axar ilimin altında.

Hər atəşə gərim sinə,  
Yandırsınlar dönə-dönə,

Kül olsam da, közüm yenə  
Qalar külümün altında.

Nə gördümsə gözlərimlə,  
Seçdim əyri,düzlərimlə.  
Məzarımı sözlərimlə  
Qazdım dilimin altında.

## ***Şair ömrü***

Şair şeir yazır, misralar düzür  
Sərir vərəq üstə düşüncələri.  
Gizlənin yazdığı misralar altda  
Bir şair sevinci, şair kədəri.

Bizlər oxuyuruq yazdıqlarını.  
Ürəyə toxunur deyirik:-Əhsən!  
Bəs heç düşündükmü şair bunları  
Hansı şəraitdə yaradır görən?

O necə yaşayır, necə dolanır?  
Bəlkə yarıacdır, bəlkə yarıtox.  
Bəlkə kirelərdə can verir şair  
Yaşamaq üçün öz otağı da yox.

Körpələr haqqında şeirlərini  
Analar oxuyar öz körpəsinə.  
Biz heç bilirikmi bəlkə də şair  
Özü həsrət qalıb körpə səsinə?

Ruhumuz isinir, canımız qızır.  
Odlu misraları oxuyan günü.  
Duyduqmu görəsən o misraların  
Üşüyən əllərdən süzüldüyünü?

Düşünək...Nə fərqi...Bu düşünməyin  
Ona nə köməyi, nə əlacı var.  
Baxsaq görərik hər şair ömrünün  
Bir xoşbəxt həyata ehtiyacı var.

Qəm-kədər içində yaşayar şair.  
Xoşbəxtlik ömründən didərgin düşər.  
Ondan uzaqdadır işıqlı səhər  
Onun həyatına haçan gün düşər?

Bəzən məskən olar soyuq türmələr,  
Həsrdən içindən oyular şair.  
Bəzən qürbət eldə əcəl yetişər  
Kəfənsiz məzara qoyular şair.

Gözəl əks etdirir şair ömrünü  
Bizə müdriklərdən qalan bu kəlam:  
"Dünyanı dolaşan gözəl əsərlər  
Uçuq daxmalarda yaranmış müdam"

Şairin kimliyi şeirləridir.  
Misralar danışan, dinən dilidir.  
Bədbin şeirləri yaşadıqları,  
Nikbin şeirləri təxəyyüldür.

## ***Çatmır***

Ruh içimdə haray salmış:  
-Dərd üstəyəm, dəvam çatmır.  
Nə fayda içimdən çölə,  
Səsim çatmır, sədam çatmır.

Həm doğmayam, həm özgəyəm,  
Bütövdən qopmuş hissəyəm.  
Yarımçıq qalmış cümləyəm,  
Nöqtəm çatmır, nıdam çatmır.

Bacarsan, alışma, yanma,  
Bu nə sirdir, nə müəmma?  
Hər tərəf açıqdır, amma  
Boğuluram, havam çatmır.

Bir günəşəm, kütləm ziya,  
Həmdəməm ulduza, Aya.  
Nur çiləsəm də dünyaya,  
Öz dünyama şüam çatmır.

Əl açaraq göyə hətta,  
Dua etsəm də həyatda,  
İlişir hansısa qatda,  
Allahıma duam çatmır.

## ***Reallıq***

Bir gün şeirlər kitabım yanacaq.  
Külə dönəcək.  
Qarısaçaq torpağın qoynuna  
İtəcək torpağın ağuşunda..  
İtəcək...İtəcək.  
Bir zaman olacaq  
O torpaqda bir ağac bitəcək.  
Köklü, budaqlı bir ağac.  
Və insan oğlunda doğan ehtiyac  
Onu gövdə-gövdə, budaq-budaq  
Kəsəcək, doğrayacaq.  
Kağız emal edəcəklər  
Qalaq-qalaq, dəstə-dəstə.  
Hansısa bir şair şeirlər yazacaq  
O kağızlar üstə.  
Haqq-hesab dünyasıdır.  
Hər kəs öz payını götürür  
Bu dünyanın haqq-hesabında.  
Mən də şeirlər yazıram  
Hansısa şairin "yanmış şeirlər  
kitabı"nda.

## ***Olmayıdı***

Kaş dünya yaxşılarla hər an aşib-daşaydı,  
Yamanlar olmayaydı, fitnələr olmayaydı.  
Hər kəs əziz olaydı, hər kəs doğmalaşaydı,  
Ögeylər olmayaydı, özgələr olmayaydı.

Həyat sevindirəydi insan olan hər kəsi,  
Xoşbəxtlik gətirəydi aldığı hər nəfəsi.

Hamının bir Vətəni olaydı Yer kürəsi,  
Sərhədlər olmayaydı, ölkələr olmayaydı.

Hər kəsin xoş əməli onu nişan verəydi,  
Kimsə qan tökməyəydi, əksinə qan verəydi.  
Tanrım nə dərd verəydi, nə də dərman verəydi,  
Şikəstlər olmayaydı, xəstələr olmayaydı.

"Varlı", "kasıb" deyərək bölünməzdik hissəyə,  
Düşməyəydi ürəklər nə qəmə, nə qüssəyə.  
Hamı bir ailə kimi əyləşəydi süfrəyə,  
Kütlələr olmayaydı, zümrələr olmayaydı.

Nə müdhiş müharibə, nə də savaş olaydı,  
Nə də ki insanların gözündə yaş olaydı,  
Nə də kimsə qəfildən gülləyə tuş olaydı.  
Mərmilər olmayaydı, qəlpələr olmayaydı.

Ruhumuzu sarardı sevinc dolu duyğular,  
Çıxardı qarşımıza həqiqətlər, doğrular.  
Yarımçıq qalmayırdı etdiyimiz arzular,  
"kaş ki" lər olmayaydı, "bəlkə"lər olmayaydı.

## ***Kitabları oxuduqca...***

Kitabları oxuduqca  
Bu dünyada say-hesabsız  
Yolu gördüm, izi gördüm.  
Yol üstündə yol yürüyən insanların  
Amalında, məsləkində  
Səhvi gördüm, düzü gördüm.  
Kimlərisə xoşbəxt olub danışdıran,  
Xoşbəxtliyin təcəssümün,  
Kimlərisə bədbəxt olub  
Öz içindən alışdıran  
Odu gördüm, közü gördüm.  
Kitabları oxuduqca  
Daha da çox anladım ki,  
Qanunsuzluq kütləsindən  
parçalanan zərrə-zərrə  
Biz görməyən, biz duymayan  
Qanun nədir, qayda nədir?  
Üzdə mənasız saydığım nələr varsa,  
İçindəki sadəf içrə gizlədilmiş inci kimi  
Anlam nədir, məna nədir?

Olumunla ölümünün arasında  
yaşadığın  
Sırr dolusu, möcüzəli  
Həyat nədir, dünya nədir?  
Kitabları oxuduqca  
Vərəqlərdə pıçıldaşan  
Səsi sevdim, ünü sevdim.  
Kitablarda Aya dönən,  
Günə dönən kəlmələri,  
Kəlmələrin dolaşdığı asimandan  
Cahilliyin zil qaranlıq dünyasına  
nur çiləyən  
Ayı sevdim, Günü sevdim.  
Kitabları oxuduqca insanlara  
sevgim artdı

Səni sevdim, onu sevdim,  
İçimdəki "mən"i sevdim.

## ***Düşünüb addım at...***

Düşünüb addım at ömür yolunda  
Taleyin saldığın iz üstündədi.  
Səhvlər elədikcə ümidsiz olma  
Bəzən əyrilər də düz üstündədi.  
Söz üçün deməyə tərpədəndə dil,  
Dediyn hər sözün öz yerini bil.  
İnsanın kimliyi adında deyil,  
İnsanın kimliyi söz üstündədi.  
Bağını görməmiş gülünü dərmə.  
Dəvət olunmamış içəri girmə.  
Hər çörək kəsənə sirrini vermə.  
İnsan var çörəyi diz üstündədi.  
Hər kəsin yeri var gəl,saxla yadda  
Sən də öz yerini qoru həyatda.  
Kiminin varlığı ayaqlar altda,  
Kiminin varlığı göz üstündədi.

## ***Sənsizlik***

Sən yoxsan əvvəlki o mən deyiləm  
Bütövdən hissəyə parçalanmışam.  
Sən yoxsan bir ömür çıxmayacağım,  
Dibsiz bir boşluğa yuvarlanmışam.

Ürəyim köksümdə sıxılır daha  
Sənin həsrətindən,intizarından.  
Hər gün yağır mənə kədər yağışı  
Könlümün pərişan buludlarından.

Xəyalın bütün gün gözüm önündə  
Gecə də kipriklər qovuşa bilmir.  
Sənin yoxluğuna barışsam da mən,  
Ürəyim yoxluğa barışa bilmir.

Evde sıxılmayıb dərdləşmək üçün.  
Ehtiyac adında qonağım da var.  
Gözümün önündə olasan deyə,  
Rəsmiini düzdüyüm otağım da var.

Ruhumu yandırır,qəlbimi didən  
İçimin atəşi,odu sənsizlik.  
Hər günü qayğılı,hər gün fikirli.  
Mənim həyat tərzim adı-sənsizlik.

Sanki qundağında məhv olan tək  
Heç yaşa dolmadı körpə arzular.  
Sənli sənsizliyə aparır məni  
Həsrdətli duyğular,uzaq duyğular.

Səni hiss eləmək-səni düşünmək.  
Sənli xəyallarım üliyyətimdir.  
Sənsizlik içində sən varsan deyə,  
Sənsizlik sevincim,səadətimdir.

